

حضرات انبیاء علیہم السلام الف الف صلوٰۃ اللہ والسلام کی یہ سنت ہے کہ جس طرح وہ رب کائنات پر ایمان و تصدیق کی دعوت دیتے ہیں اسی طرح کفر و شرک و طاغوت کی تکذیب اور انکار کا بھی حکم دیتے ہیں، جیسا کہ ارشاد خداوندی ہے ”یہ لوگ شیطان کے پاس اپنے مقدمات لے جانا چاہتے ہیں حالانکہ ان کو یہ حکم دیا گیا ہے کہ شیطان کا کفر کریں یعنی اس کا حکم نہ مانیں“ (سورہ نساء آیت نمبر ۶۰) قریش نے جب یہ دیکھا کہ ابوطالب محمد ﷺ کی حمایت اور امداد پر تلے ہوئے ہیں تو انہوں نے تیسری بار مشورہ کیا اور ابوطالب کے پاس آ کر یوں گویا ہوئے۔ اے ابوطالب یہ عمارۃ بن الوحید ہیں جو قریش کا نہایت حسین و جمیل خوبصورت ہوشیار اور سمجھدار نوجوان ہے آپ اس کو لے لیں اور اپنے بھتیجے جس نے اپنی قوم کے درمیان تفریق ڈال رکھی ہے اس کو ہمارے حوالے کر دیں تاکہ ہم ان کو قتل کر کے قوم کو اس مصیبت سے نجات دلائیں۔ ابوطالب نے کہا واہ یہ کیسے ممکن ہو سکتا ہے کہ ہم اپنے پالے ہوئے بیٹے کو تو آپ کے حوالے کریں تا تم اس کو قتل کر دو اور تمہارے بیٹے کو لے کر پالیں؟ یہ کیسے ہو سکتا ہے، خدا کی قسم یہ کبھی نہیں ہو سکتا۔ مطعم بن عدی نے کہا اے ابوطالب خدا کی قسم آپ کی قوم نے ایک عادلانہ اور منصفانہ رائے دی، اور اس مصیبت سے رہائی کے لئے ایک بہترین صورت آپ کے سامنے پیش کی تھی مگر آپ نے اس کو قبول نہ کیا۔ ابوطالب نے کہا خدا کی قسم میری قوم نے میرے ساتھ انصاف نہیں کیا تم سے جو ہو سکتا ہے وہ کر گزرو۔ قریش نے جب یہ کھرا کھرا جواب سنا اور ابوطالب سے بالکل ناامید ہو گئے تو کھلم کھلا مخالفت پر اتر آئے۔ اور جس قبیلہ میں دیکھتے کہ کوئی بیکس و بے سہارہ مسلمان ہے تو اس پر ظلم و ستم کے پہاڑ ڈھالنے شروع کر دئے۔ ابوطالب نے بنی ہاشم اور بنی المطلب کو رسول اللہ ﷺ کی حمایت کی دعوت دی، ابوطالب کی اس آواز پر تمام بنی ہاشم اور بنی المطلب نے لبیک کہا، بنی ہاشم میں سے ابولہب آپ کے دشمنوں کا شریک حال ہوا۔ ربیعہ بن عباد کہتے ہیں کہ میں نے رسول اللہ ﷺ کو بازار عکاظ اور بازار ذوالحجاز میں دیکھا کہ آپ لوگوں سے فرما رہے تھے ”اے لوگو لا الہ الا اللہ کہو فلاح پاؤ گے“ اور ایک بھینگا شخص آپ کے پیچھے پیچھے یہ کہتا پھرتا ہے کہ یہ شخص صائبی (بے دین) اور جھوٹا ہے۔ میں نے لوگوں سے دریافت کیا یہ کون شخص ہے معلوم ہوا کہ یہ آپ کا چچا ابولہب ہے۔ یہ حدیث مسند احمد و معجم طبرانی میں ہے۔ اور اصابہ نامی کتاب میں ان الفاظ کے ساتھ آئی ہے ”اے لوگو تحقیق اللہ تم کو

یہ حکم دیتا ہے کہ صرف اسی کی عبادت کرو اور اس کے ساتھ کسی کو شریک نہ کرو، اور ابولہب آپ کے پیچھے پیچھے یہ کہتا پھرتا ہے ”اے لوگو یہ شخص تم کو حکم دیتا ہے کہ اپنے آباؤ اجداد کا مذہب چھوڑ دو، دو جہاں کے بادشاہ پیغمبر آخر الزماں حضرت نبی کریم ﷺ تو قوم کو اسلام اور دارالسلام کی طرف بلاتے تھے اور ابولہب ناڈ ذات لہب (دہکتی ہوئی آگ) کی طرف بلاتا تھا۔ اب مکہ کے اندر دو جماعتیں بن گئی ایک جو آپ پر ایمان لائی، دوسری وہ جو آپ کی منکر تھی منکرین صرف منکر ہی نہیں تھے بلکہ آپ اور آپ پر ایمان لانے والوں کو تکلیف دینا وہ کار خیر سمجھتے تھے، جب ابوطالب نے دیکھا کہ قریش ایمان لانے والوں پر ظلم و جبر کی انتہا کر رہے ہیں تو انہوں نے ایک بار پھر سب قریش کو بلایا، مگر ابولہب نہیں آیا۔ خواجہ ابوطالب نے قریش کے سامنے حسب روایت اشعار کی صورت میں ان کی تعریف کی اور ان کی روایتی سخاوت، تواضع اور مہمان نوازی کا حوالہ دیتے ہوئے انہیں مسلمانوں کو ایذا رسانی سے باز رہنے کے لئے کہا، ابوطالب کی تقریر میں ایسا اثر تھا کہ سوائے اس کے جس میں ازلی طور پر ظلم اور بربریت تھی سب متاثر ہوئے اور یہ تاثر اس لئے نہیں کہ وہ مسلمان ہونے کے لئے تیار ہو گئے تھے بلکہ یہ ان کا روایتی جوش تھا، ورنہ جو بغض اور عناد ان کے دلوں میں رسول اللہ ﷺ کے بارے میں تھا وہ کہاں جانے والا تھا، ایسے ہی لوگوں کے بارے میں ارشاد باری عز اسمہ ہے ”یقیناً جن لوگوں کے حق میں آپ کے رب کی یہ (ازلی) بات (کہ ایمان نہ لاویں گے) ثابت ہو چکی ہے وہ کبھی ایمان نہ لاویں گے گو ان کے پاس تمام دلائل (ثبوت حق کے) پہنچ جاویں جب تک کہ دردناک عذاب کو دیکھ نہ لیں“ (سورہ یونس آیت نمبر ۹۶، ۹۷) ”اور ان منکر لوگوں نے اپنی قسموں میں بڑا زور لگا کر اللہ کی قسم کھائی کہ اگر ان کے پاس کوئی نشانی آجاوے تو وہ ضرور ہی اس پر ایمان لے آویں گے، آپ جواب میں کہہ دیجئے کہ نشانیاں سب خدا تعالیٰ کے قبضہ میں ہے اور تم کو اسی کی کیا خبر بلکہ ہم کو خبر ہے کہ وہ نشان جس وقت آجاویں گے یہ لوگ جب بھی ایمان نہ لاویں گے، اور ہم بھی ان کے دلوں کو اور نگاہوں کو بھر دیں گے، جیسا یہ لوگ اس پر پہلی دفعہ ایمان نہیں لائے اور ہم ان کو ان کی سرکشی مین حیران رہنے دیں گے، اور اگر ہم ان کے پاس فرشتوں کو بھیج دیتے اور ان سے مردے باتیں کرنے لگتے اور ہم تمام موجودہ (غیبیہ) کو ان کے پاس ان کی آنکھوں کے روبرو لا کر جمع کر دیں تب بھی یہ لوگ ایمان نہ لاتے ہاں اگر خدا ہی چاہے تو اور بات ہے لیکن ان میں سے اکثر لوگ جہالت کی باتیں کرتے ہیں

“(سورہ انعام آیت نمبر ۱۱۰ تا ۱۱۲)“

”اور ہم کو خاص (فرمائش) معجزات کے بھیجنے سے یہی امر مانع ہوا کہ پہلے لوگ ان کی تکذیب کر چکے ہیں، اور ہم نے قوم شمود کو اونٹنی دی تھی جو کہ نصیرت کا ذریعہ سوان لوگوں اس کے ساتھ ظلم کیا، اور ہم ایسے معجزات کو صرف ڈرانے کے لئے بھیجا کرتے ہیں“ (سورہ بنی اسرائیل آیت نمبر ۵۹) ”اور یہ لوگ کہتے ہیں کہ ہم آپ پر ہر ہز ایمان نہ لاؤں گے جب تک آپ ہمارے لئے (مکہ کی) زمین سے کوئی چشمہ نہ جاری کر دیں یا خاص آپ کے لئے کھجور اور انگوروں کا کوئی باغ نہ پھر اس باغ کے بیج بیج میں جگہ جگہ بہت سی نہریں جاری کر دیں یا جیسا آپ کہا کرتے ہیں آپ آسمان کے ٹکڑے ہم پر نہ گرا دیں یا آپ اللہ کو اور فرشتوں کو (ہمارے) سامنے نہ (لاکھڑا) کر دیں یا آپ کے پاس کوئی سونے کا بنا ہوا گھر نہ ہو یا آپ آسمان پر (ہمارے سامنے) نہ چڑھ جاویں اور ہم تو آپ کے (آسمان پر) چڑھے کو بھی کبھی باور نہ کریں جب تک کہ (وہاں سے) آپ ہمارے پاس ایک نوشتہ نہ لاویں جس کو ہم پڑھ بھی لیں، آپ فرما دیجئے کہ سبحان اللہ میں بجز اس کے کہ آدمیوں ہوں (مگر) پیغمبر ہوں اور کیا ہوں (کہ ان فرمائشوں کا پورا کرنا میری قدرت میں ہو) اور جس وقت ان لوگوں کے پاس ہدایت پہنچ چکی اس وقت ان کو ایمان لانے سے بجز اس کے اور کوئی (قابل التفات) بات مانع نہیں ہوئی کہ انہوں نے کہا کہ اللہ تعالیٰ نے بشر کو رسول بنا کر بھیجا ہے“ (سورہ بنی اسرائیل آیت نمبر ۹۰ تا ۹۴) اہل مکہ جن کے دلوں پر ایمان نہ لانے کی مہر لگ چکی تھی، آپ اور آپ کے ساتھیوں پر ظلم کرنے کے ساتھ ساتھ اب سرکارِ دو عالم ﷺ کو خریدنا چاہا کبھی سونا چاندے کے خواب دیکھاتے تو کبھی مکہ کی حسین و جمیل عورت کی پیش کش کرتے، اور شرط صرف ایک تھی کہ آپ تبلیغ اسلام سے کنارہ کش ہو جائیں۔ آپ اللہ کے نبی تھیا نہیں ہمیشہ یہ جواب دیتے کہ اللہ تعالیٰ نے مجھے اپنا رسول بنا کر بھیجا، اس نے مجھے صرف اس لئے رسول بنایا کہ تمہیں صرف اس ایک اللہ کی پرستش کی تلقین کروں، تمہیں نیکی کی راہ دکھاؤں، تمہیں بدی کی راہ پر چلنے سے روکوں، اور تمہیں خدا کا خوف دلا کر اس کے عذاب سے بچاؤں۔ بجائے حق کو قبول کرتے بیہودہ سوال کرتے جیسا کہ آیات کریمہ کے ترجمہ سے معلوم ہو گیا، کہ کبھی مطالبہ ہوتا کہ ہمارے سامنے آسمان پر چڑھ جاؤ، کبھی کہتے مکہ میں بھی عراق اور شام کی طرح یہاں بھی نہریں چلا کر باغات اُگاؤ۔ آپ ان کو ہر بات پر فرماتے کہ میں معجزات دکھانے نہیں بلکہ جنت کی بشارت اور دوزخ سے ڈرانے کے لئے آیا ہوں

صاحب البدایہ والنہایہ نے امام احمدؒ کی روایت ابن عباسؓ کے حوالہ سے نقل کر کے فرمایا کہ اہل مکہ نے رسول اللہ ﷺ سے کہا کہ آپ ان کے لئے کوہ صفا کو سونے کا بنادیں اور باقی پہاڑوں کو دور ہٹا دیں، لیکن اللہ تعالیٰ نے آپ سے فرمایا کہ اس کے بعد بھی اگر یہ لوگ کفر پر قائم رہے تو پہلی قوموں کی طرح تباہ کر دئے جائیں گے، اللہ تعالیٰ نے آپ سے یہ بھی فرمایا کہ آپ ﷺ ان میں رہ کر ان کو راہ راست پر لانے چاہتے ہیں یا انہیں ہلاک کرنا چاہتے ہیں، تو آپ نے اول الذکر یعنی راہ راست پر لانے..... کو پسند فرمایا۔ جس پر سورہ بنی اسرائیل کی آیت نمبر ۵۹ نازل ہوئی جس کا ترجمہ اوپر گذرا۔ مسند احمد اور ترمذی نے یہ روایت نقل کی ہے کہ رسول اللہ ﷺ نے ارشاد فرمایا کہ اللہ تعالیٰ نے مجھے یہ موقع دیا تھا کہ میں چاہوں تو اپنے فضل و کرم سے مکہ کے ارد گرد پہاڑوں کو میرے لئے سونے کا بنادے لیکن میں نے اس سے عرض کیا میں ایک دن کھانا اور ایک دن بھوکا رہنا پسند کرتا ہوں تاکہ میں ان سے بالترتیب ایک دن اس کا شکر ادا کروں اور دوسرے دن اس کی حمد کروں یا شاید آپ کے الفاظ یہ تھے 'ایک دن تیرے سامنے گڑ گڑاؤں اور دوسرے دن تیرا شکر اور حمد کروں..... جاری

محمد عنایت اللہ القاسمی البونجواہی

muftia786@gmail.com